

സർക്കുലർ നമ്പർ 20/2015

**വിഷയം:** കാണാതാവുകയോ, തട്ടിക്കൊണ്ടുപോകപ്പെടുകയോ ചെയ്യുന്ന സംഭവങ്ങളിൽ സ്വീകരിക്കേണ്ട നടപടികൾ - സംബന്ധിച്ച്.

- സൂചന:**
1. സർക്കുലർ നമ്പർ 32/2009 തീയതി 12/08/2009
  2. സർക്കുലർ നമ്പർ 14/2013 തീയതി 26/06/2009
  3. സർക്കുലർ നമ്പർ 16/2013 തീയതി 01/07/2013
  4. സർക്കുലർ നമ്പർ 17/2014 തീയതി 12/07/2014
  5. സർക്കുലർ നമ്പർ 12/2015 തീയതി 27/05/2015
  6. കേരള പോലീസ് ആക്ട് 2011 സെക്ഷൻ 57

കുട്ടികളെയും, സ്ത്രീകളെയും കാണാതാവുകയോ, തട്ടിക്കൊണ്ടുപോയതായോ സംശയിക്കപ്പെടുന്ന സന്ദർഭങ്ങളിൽ സ്വീകരിക്കേണ്ട നടപടിക്രമങ്ങളെക്കുറിച്ച് പോലീസ് ആസ്ഥാനത്തു നിന്നും മേൽ സൂചന പ്രകാരമുള്ള നിരവധി നിർദ്ദേശങ്ങൾ നൽകിയിട്ടുള്ളതാണ്. മുകളിൽ സൂചിപ്പിച്ചിട്ടുള്ള സർക്കുലറുകൾ നിലവിൽ ഉണ്ടായിട്ടും പ്രത്യേകിച്ചും പെൺകുട്ടികളെയും, സ്ത്രീകളെയും കാണാതാവുന്ന കേസുകളിലും മറ്റും തികച്ചും അലക്ഷ്യമായ, നിയമരഹിതമായ, മാനുഷിക പരിഗണന ഇല്ലാത്ത സമീപനങ്ങളാണ് പോലീസ് സ്റ്റേഷനുകളിൽ നിന്നും മറ്റും ഉണ്ടാകുന്നത് എന്ന പരാതിയുമായി നിരവധി പേർ എത്തുന്നുണ്ട്. ഇതിനു പരിഹാരമായി താഴെ പറയുന്ന നിർദ്ദേശങ്ങൾ കർശനമായും നടപ്പിലാക്കേണ്ടതാണ്.

1. സ്ത്രീകളെയോ, കുട്ടികളെയോ മറ്റാരെയെങ്കിലുമോ കാണാതായി എന്ന് സ്റ്റേഷനിൽ പരാതി (അറിവ്) ലഭിച്ചാൽ ഉടൻ തന്നെ Man missing/Woman missing/Child missing എന്നീ രീതിയിൽ

കേസ് രജിസ്റ്റർ ചെയ്ത് അന്വേഷണം തുടങ്ങേണ്ടതാണ്. പലപ്പോഴും പെൺകുട്ടികളുടെ കാര്യത്തിൽ അവർ ആരുടെയെങ്കിലും കൂടെ ഓടിപ്പോയതാണെന്നും (പ്രണയബന്ധം), തൽക്കാലം കേസ് എടുക്കാതെ ഒഴിവാക്കാമെന്നും കരുതരുത്. ഇത്തരം സന്ദർഭങ്ങളിൽ സെക്ഷൻ 361 ഐപിസി അനുസരിച്ച് കേസ് എടുക്കാവുന്നതാണോ എന്ന് ശ്രദ്ധിക്കേണ്ടതാണ്. കാണാതാവുക, തട്ടികൊണ്ടുപോവുക, വശീകരിച്ചുകൊണ്ടുപോകുക എന്നീ കാര്യങ്ങളിൽ ഐപിസി 361 മുതൽ 373 വരെയുള്ള വകുപ്പുകൾ (370, 370 (A) പ്രത്യേകം) നിശ്ചയമായും ശ്രദ്ധിച്ചിരിക്കേണ്ടതും ആവശ്യാനുസരണം കേസിന്റെ സെക്ഷനുകളിൽ ചേർക്കേണ്ടതുമാണ്.

2. ഇത്തരം സംഭവങ്ങൾ ഉണ്ടായാൽ ഉടനടി പോലീസ് സർക്കിൾ ഇൻസ് പെക്ടർ/സബ് ഡിവിഷണൽ പോലീസ് ഓഫീസർ എന്നിവർ പ്രത്യേക ശ്രദ്ധ കൊടുക്കേണ്ടതും, ഒരു സ്പെഷ്യൽ ടീമിനെ കാണാതായ ആളെ കണ്ടെത്തുന്നതിനായി രൂപീകരിക്കേണ്ടതുമാണ്.
3. അന്വേഷണത്തിന്റെ ഭാഗമായി സ്ത്രീകളുടെ ചിത്രം പരസ്യപ്പെടുത്തണമെങ്കിൽ രക്ഷിതാക്കളുടെ അനുവാദം നേടിയിരിക്കേണ്ടതാണ്.
4. ഇത്തരം പരാതിയുമായി എത്തുന്ന പാവപ്പെട്ട രക്ഷിതാക്കളോട് മോശമായ രീതിയിൽ ഒരു കാരണവശാലും പ്രതികരിക്കരുത്. കാണാതായ ആളെ കണ്ടെത്തിയാൽ, അത് സ്ത്രീയാണെങ്കിൽ പ്രത്യേകിച്ചും, മാതാവിന് അല്ലെങ്കിൽ മാതാപിതാക്കൾക്ക് കണ്ടെത്തിയ സ്ത്രീയുമായി/മകളുമായി സംസാരിക്കാൻ അവസരം നൽകേണ്ടതും, ശരിയായ രീതിയിൽ വൈദ്യ പരിശോധന നടത്തേണ്ടതും, കോടതിയിൽ ഹാജരാക്കിയതിനു ശേഷം മാത്രം വിട്ടയക്കേണ്ടതുമാണ്. ചില സന്ദർഭങ്ങളിൽ വശീകരിച്ചോ, തട്ടിക്കൊണ്ടുപോയവരുടെ കൂട്ടത്തിൽ തന്നെ പെൺകുട്ടിയെ വിട്ട

യച്ച സംഭവങ്ങൾ ഉണ്ടായിട്ടുണ്ട്. ഇതൊരിക്കലും നടക്കാൻ ഇട വരരുത്. സ്വന്തം കൂട്ടിയെയോ, സഹോദരിയെയോ കാണാതെ യായാൽ എന്തു സഹായമാണ് നാം ആഗ്രഹിക്കുക, ആ വിധത്തിലായിരിക്കണം നമ്മുടെ പ്രവർത്തനം. അശ്രദ്ധമായ അന്വേഷണമോ, മനുഷ്യത്വപരമല്ലാത്ത സമീപനമോ കാരണം പരാതിയുമായി ഇത്തരം കേസുകളിലെ പരാതിക്കാർ പോകേണ്ടി വരുന്നതോ, കാത്തു നിൽക്കേണ്ടി വരുന്നതോ ആയ സാഹചര്യം ഉണ്ടാകരുത്. പോലീസ് സർക്കിൾ ഇൻസ്പെക്ടർ/സബ് ഡിവിഷണൽ പോലീസ് ഓഫീസർ, ജില്ലാ പോലീസ് മേധാവികൾ എന്നിവർ ഇത്തരം കേസുകളിൽ ഉടനടി നടപടി എടുക്കുകയും, സത്യശ്രദ്ധ പതിപ്പിക്കുകയും, തികച്ചും മനുഷ്യത്വപരമായതും, വിശ്വാസ്യത ആർജ്ജിക്കുന്നതുമായ അന്വേഷണ നടപടികൾ എടുക്കുവാൻ അടിയന്തിര നടപടികൾ സ്വീകരിക്കേണ്ടതുമാണ്. എത്രയും നേരത്തെ അന്വേഷണം ആരംഭിക്കുന്നുവോ, അത്രയും വേഗം കണ്ടെത്തുവാൻ കഴിയുന്ന തെളിവുകൾ ലഭ്യമാകുന്നതാണ്.

5. കാണാതാകൽ പോലീസിന്റെ ശ്രദ്ധയിൽപ്പെടുന്ന സന്ദർഭം മുതൽ എല്ലാവിധ ശാസ്ത്രീയവും, നിയമപരവുമായ നിയമ നടപടികൾ സ്വീകരിക്കേണ്ടതുമാണ്. കാണാതായ കേസ് റിപ്പോർട്ട് ആയാൽ ഉടൻതന്നെ അക്കാര്യം പോലീസ് സർക്കിൾ ഇൻസ്പെക്ടർ/സബ് ഡിവിഷണൽ പോലീസ് ഓഫീസർ, ജില്ലാ പോലീസ് മേധാവികൾ എന്നിവരെയും, ജില്ലാ പോലീസ് കൺ ട്രോൾ റൂമിലും അറിയിക്കേണ്ടതാണ്. ഇത്തരം കേസുകളിൽ ഏറ്റവും കാര്യക്ഷമവും ഫലപ്രദവുമായ അന്വേഷണം നടക്കുന്നുവെന്ന് അതാത് ജില്ലാ പോലീസ് മേധാവികൾ വ്യക്തിപരമായി ഉറപ്പുവരുത്തേണ്ടതാണ്. ഒരു അതീവ ഗുരുതരമായ കുറ്റകൃത്യം നടന്ന കേസിൽ നൽകുന്നതിൽ അധികം പ്രാധാന്യം ഇത്തരം കേസുകൾക്ക് നൽകേണ്ടതാണ്. റേഞ്ച് ഓഫീസർമാരും, മേഖലാ എഡി

ജിപിമാരും തങ്ങളുടെ ദൈനംദിന നിർദ്ദേശങ്ങളിലും, കുറ്റാവലോകന യോഗങ്ങളിലും ഇത്തരം കേസുകൾ പ്രത്യേകമായി ശ്രദ്ധിക്കേണ്ടതാണ്.

സംസ്ഥാന പോലീസ് മേധാവി  
കേരളം

സൂചകത്താവി

എല്ലാ ജില്ലാ പോലീസ് മേധാവികൾക്കും/സബ് ഡിവിഷണൽ പോലീസ് ഓഫീസർമാർക്കും/പോലീസ് സർക്കിൾ ഇൻസ്പെക്ടർമാർക്കും/സ്റ്റേഷൻ ഹൗസ് ഓഫീസർമാർക്കും - അറിവിലേയ്ക്കും, അനന്തര നടപടികൾക്കുമായി

എല്ലാ റെയിഞ്ച് ഐജിപിമാർ/ഡിഐജിമാർ  
എല്ലാ മേഖല ഐഡിജിപിമാർ/  
എഡിജിപി (ഇന്റലിജൻസ്)/എഡിജിപി (ക്രൈംസ്) -  
അറിവിലേയ്ക്കും, മേൽനോട്ടത്തിനുമായി

എസ് പി എം ആർ - അറിവിലേയ്ക്കും, അനുധാവനപ്രവർത്തനങ്ങൾക്കുമായി

പകർപ്പ്: ജൂനിയർ സൂപ്രണ്ട് 'ഡി' ബ്രാഞ്ച്/സർക്കുലർ രജിസ്റ്റർ

